



Rebolusyonyong Pahayagan Pangmasa sa Panay

Tuig 43, Numero 3

Hiligaynon nga Edisyon

Marso 2020

## Editoryal

### ***Pasingkion ang armado nga paghimakas kontra sa pasismo sang rehimenng US-Duterte!***



**A**ng NPA-Panay nagabuylog sa bilog nga rebolusyonyong pwersa kag pumuluyo sa malipayon nga pagselebrar sa ika-51 nga anibersaryo sg NPA, ang ila matuod nga Hukbo. Mapulang saludo sa tanan nga kumander kag hangaway sang NPA sa bilog nga pungsod kag sa rehiyon. Labaw sa tanan ginahatag ang pinakamataas nga pasidungog sa tanan nga martir kag baganihan nga naghalad sang ila kabuhi sa rebolusyonyong paghimakas sang pumuluyong ginapigos kag ginahimuslan.

Sa bilog nga tuig, maisog nga gin-atubang naton ang masalimuot kag masingki nga pagpakig-away sa rehimenng US-Duterte kag sa mga pasistang tropa sini. Nakaagum sang dalagku nga kadalag-an kag bulawanon nga mga leksyon sa patag-awayan ang pwersa sang NPA sa bilog nga pungsod. Partikular sa rehiyon sang Panay, nakalunsar sang masobra 40 ka madinalag-on nga taktikal nga opensiba ang mga kumand kag mga yunit sini sa tagsa nila ka area of operation. Ang ini nga mga opensiba nakatuga sang kaswalti sa indi magnubo sa 60 ka AFP, PNP, CAFGU, RPA-ABB. Bisan pa sa mga istrayk operation mismo sang AFP kag PNP nakahalit pa sang daku ang NPA sa pasistang tropa samtang tatlo (3) ang namartir sa nagadepensa nga mga Kaupod.

Sa tunga sang ginpasingki nga kampanya sang itom nga propaganda kag pagpaniplang sang kaaway, madamo nga pamatan-on halin sa kaumahan kag mga banwa kag syudad ang nagsampa sa NPA. Sila muklat kag boluntaryo nga naghalad sang ila kaugalingon nga magserbisyo sa pumuluyo kag magpaidalom sa proseso sang mga pagtuon kag paghanas para mangin lubos-panahon nga hangaway sang banwa. Nangin dugang sila nga pwersa sang NPA para mas mapasangkad ang mga hilikuton sa pagpasulong sang rebolusyonyong inaway banwa, depensa kag kalinong sa mga base, agraryong rebolusyon, pagpauswag sang produksyon sang mga mangunguma, kag paghatag sang mga serbisyo sa pumuluyo katulad sang ikaayong lawas. Bangud sini, mas nagbaskug kag naglapad man ang suporta sa NPA sang pumuluyo sa Panay.

Napaslaw ang plano sang rehimen nga lutuson ang armado nga rebolusyon sa Panay sa Marso 2020. Ini sa pihak nga ang mga LGU kag ang mga lokal nga pulitiko pakulahaw nga ginapadeklarar nga '*persona non grata*' ang NPA. Gindali-dali nila ang pagbalay sang mga task force asta sa lebel barangay nga asta subong nagakaguot ang implementasyon bangod sang maluya nga responde sang mga barangay konseho kag pumuluyo. Liwat man nga ginbuhi ang mga 'mass

surrender' nga makapila na ka bes nila pangwartahan sa ila say-ops nga propaganda kontra sa rebolusyon. Kadungan sini ang pagpatuman sang 'retooled community support program' (RCSP) sang 61<sup>st</sup> IB kag PRO-6 sa mga barangay sa tuyo nga matabog ang NPA.

Nangin masupog man ang mga ahensya sang reaksyonaryo nga gobyerno pareho sang DENR, NCIP, DPWH, DOT sa pagpang-agaw sang ulumhan sang imol nga pumuluyo sa balibad nga 'environmental protection', 'farm-to-market road', 'patubig/mega dam' kag 'eco-tourism'. Ini tanan nagdugang pa gid sang kaimulon kag kapigusan sang pumuluyo ilabi na sa kabukiran.

Sa pihak sang pilit nga pagpatuman sang tiraniko nga rehimen sang Oplan Kapanatagan nagapabilin nga malig-on ang baseng masa sang NPA, padayon nga nagasanyog ang mga hublag masa para sa pagpamatok sa mga makahalalit nga mga polisiya kag pagdemanda para sa ila kinamatarung sa palangabuhian kag tawhanon nga kinamatarung.

Ang subong nga mainit nga isyu sang COVID-19 naghatag sang permi nga ginahulat nga balibad ni Duterte agod mangin lubos nga diktador. Paagi sining histerya nga gintuga mismo sang estado bangod sang iya kriminal nga kapabayaang, himuslan kag lupigon ni Duterte ang pumuluyo masobra pa sa ginhimo sang diktador nga Marcos.

Maathag nga indi ang halit sang COVID-19 ang tuyo nga tapnaon sang *emergency powers* ni Duterte. Ang pinakatuyo sini amo nga matapna sa

militarista nga pamaagi ang nagasingki kag nagaibwal nga kaakig kag pagsupak sang pumuluyo sa iya inutil, wala-ikasarang kag kriminal nga kapabayaang sa pag-atubang sa madamo nga mga kalamidad nga naghali labi sa mga kubos nga pumuluyo.

Ang mga tikang sang tingob nga pwera sang NPA kag sang pigos kag gutom nga pumuluyo para lubaron ang ila problema sa COVID-19, iban nga kalamidad kag sa palangabuhian ang matuod nga pinakaginakabalak-an kag ginahandaan sang pasistang rehimen kag AFP/PNP sa tunga sang nagalala nga krisis sa ekonomiya kag pulitika sang pungsod.





Ang bilog nga pwera sang NPA-Panay handa sa pagtuman sang iya misyon sa pagpakig-away sa tanan nga nagasablag sa kaayuhan sang masa. Nagsulong ang aton armado nga panghimakas sa panahon sang diktaduryang Marcos, kag determinado kita nga mag-abanse sa atubang sang subong nga pasismo sang diktador nga Duterte.

Hugot nga ginapatuman sang NPA-Panay ang mando sang Partido Komunista ng Pilipinas sang *unilateral ceasefire* bilang pagsabat sa panawagan sang United Nations Secretary General para sa kalibutanon nga untat-linupok sa tunga sang mga naga-ilinaway nga mga pwera para sa komon nga katuyuan sa pag-atubang sa Covid-19 pandemic. Makahatag ini sang ligwa nga malab-ot ang mas madamo kag mas masangkad nga pumuluyo paano ululupod nga mabatuan ang ini nga krisis.

Sa pagkamatuod, antes pa man sang masyado ka atrasado nga mga hulag kag imposisyon sang pabaya nga reaksyonaryo nga gobyerno ang NPA, NDFP kag iban pa nga rebolusyonaryo nga pwera nagalunsar na sang kampanya sa edukasyon, impormasyon, paghanas kag pagpahulag sang pumuluyo sa kaumhan kag kasyudaran kon paano epektibo mabatuan ang epidemya.

Sa pihak nga bahin, ginamanduan ang tanan nga yunit sang NPA sa Panay nga magpabilin nga mangin alerto. Dapat sila nga magpabilin sa aktibo nga depensa kag handa nga mag-away sa mga yunit sang AFP kag PNP nga nagapadayon sang mga opensiba nga operasyon kag pagpanglupig sa pumuluyo.

Nagapanawagan kami sa tanan nga pumuluyong ginapigos kag ginagutom nga maghugpong kag pamatukan ang kalalat-an nga ginatuga sang rehimen US-Duterte! Ginahangkat man ang tanan nga mga pamatan-on nga gapang-idadon sang 18 anyos pataas nga magsampa sa NPA kag magtubong sa pagsulong sang armado nga panghimakas sang pumuluyo!

 <p><b>Ang Daba-Daba ang rebolusyonaryong pahayagan pangmasa sa Panay. Ginapublisar ini makaisa kada bulan. Ginabaton sang Daba-Daba ang ano man nga kontribusyon sa porma sang mga artikulo kag balita kag mga suhestyon para mapauswag ang aton pahayagan.</b></p> <p> @panayrevinfo   @Daba-Daba Panay   <a href="http://dabadabapanayhome.wordpress.com">dabadabapanayhome.wordpress.com</a></p>	<p><b>Sa subong nga isyu</b></p> <p><i>*Editorial: Pasingkion ang armado nga paghimakas kontra sa pasismo p.1</i></p> <p><i>*Panawagan para sa pangkalibutanon nga untat-lupok p3</i></p> <p><i>*Rebolusyonaryong pag-atubang sa pandemya p3</i></p> <p><i>*Andrea: Asawa, lloy, Kaupod p5</i></p> <p><i>*Mga Balita p6</i></p> <p><i>*Binalaybay p9</i></p> <p><i>*Rebanek p10</i></p> <p><i>*Caduy p11</i></p>
--	--

## ***Panawagan para sa pangkalibutanon nga untat lupok sang UN ginsakdag sang CPP-NPA-NDF***

**N**agdeklarar sang 21 ka adlaw nga unilateral nga untat lupok ang CPP-NPA-NDF halin 12:01am sang Marso 26 tubtob 11:59 pm sang Abril 15 bilang sabat sa panawagan ni UN Secretary General Guterres sa pangkalibutanon nga untat lupok sa tunga sang pagluntad sang pandemya nga COVID19. Ginmanduan ang tanan nga yunit sang NPA kag milisyang banwa nga temporaryo untaton ang paglunsar sang mga taktikal nga opensiba batuk sa AFP kag PNP. Tuyo sang amo nga panawagan nga mahatagan sang ligwa ang mga naga-ilinaway nga partido para mahatagan atensyon ang pagtapna sang COVID19 sa mga pungsod nga apektado. Nagpahayag naman sang iya pagdayaw si UN Secretary General Guterres sa deklarasyon sang CPP-NPA-NDF kag ginhimo ini nga ehemplo sa bug-os nga kalibutan.

Ang pagsakdag sang amo nga untat lupok ang pagpamatuod sang CPP-NPA-NDF sang kahandaan sini sa pagtib-ong kag pagsakdag sang kaayuhan sang pumuluyo. Sa pihak sang limitado nga rekurso mapagsik nga ginpahulag ang tanan nga yunit sang NPA kag organisadong masa sa paglunsar sang kampanya sa pagtapna sang paglaton sang COVID 19.

Naghiwat sang masangkad nga kampanya sa edukasyon, klinikang bayan, sanitasyon kag relief operations sa sulod kag gwa sang mga sonang gerilya. Samtang nagapabilin nga alerto kag sa modo sang aktibong depensa ang NPA bilang paghanda sa mga patraidor nga atake sang AFP, PNP kag CAFGU.

Sang damlag nagdeklarar ang Rehimeng US Duterte sang kaugalingon nga untat lupok. Wala ginsabat sang CPP-NPA-NDF ang amo nga tanyag sang rehimen bangud wala sang maathag nga basehan o kasugot nga mapasiguro nga tumanon sini ang kaugalingon nga deklarasyon. Apesar sini nga deklarasyon nagapadayon ang presensya kag mga opensiba nga operasyon sang AFP, PNP kag CAFGU sa kaumhan kag kasyudaran sa balayon sang NTF-ELCAC. Lapnagon gihapon ang wala hawid nga pag-atake sa demokratiko nga kinamatarung sang pumuluyo pareho sang ejk, red tagging, kag demolisyon sang mga komunidad . Nangin rason lamang ang lockdown/enhanced community quarantine kag pagtapna sang paglaton sang COVID 19 para mapatuman ni Duterte ang ginahandum nga martial law agud lupigon ang pagbato sang gutom nga pumuluyo. #DD

## ***Rebolusyonaryo nga pag-atubang sa pandemya***

**S**a paglupok sang pandemya sang COVID19 sining bulan sang Marso gilayon nga naghulag ang bug-os nga rebolusyon aryong kahublagan sa pagpanawagan kag paghimo sang mga tikang para mabuligan ang masang Pilipino paano atubangon ang nagtuhaw nga krisis sa ikaayong lawas. Sa pagpanguna sang PKP, kolektibo nga naghulag ang rebolusyonaryong pwera sa kaumhan kag kasyudaran para sabton ang panawagan sa pagtapna sang paglapnag sang COVID19 sa bug-os nga pungsod.

Sa kasyudaran naglunsar sang malaparan nga kampanya sa edukasyon , sanitasyon sa mga komunidad kag pagpangalap sang suporta nga pang-



NEWSINFO.INQUIRER.NET

CPP announces ceasefire from March 26 to April 15 due to COVID-19 pandemic



ayuda sa mga apektado sang lockdown paagi sa kaugalingon nga inisyatiba kag pakigbuligay sang mga organisasyon masa sa syudad sa mga LGU kag iban nga public officials sa municipal, city asta barangay lebel. Amo man sa iban nga sektor sang katilingban pareho sa simbahan, pamatan-on, mga negosyante, propesyunal kag iban pa nga mga maki-pumuluyo nga mga indibidwal. Kadungan sini ang pagpanukot sa kapabayaang sang rehimen US-Duterte kag paglunsar sang mga aksyon protesta. Ila gindemanda ang malaparan kag libre nga mass testing sang mga maysakit, pagpanagtag sang sanitation kits, bastante nga suplay sang pagkaon kag matinlo nga tubig, pagtalana sang budget para sa ikaayong lawas, suporta kag ayuda sa mga frontliners kag iban pa. Mention buligay sang mga org masa sa syudad sa mga lgu kag iban public officials sa municipal, city asta barangay lebel sa mga information, education and relief drives. Amo man sa iban nga sektor sg katilingban pareho sa simbahan, pamatan-on, mga negosyante, propesyunal kag iban pa nga mga maki-pumuluyo nga mga indibidwal

Para mahatagan atensyon ang pagbulig sa pumuluyo sa kaumahan nagpatuman sang untat lupok ang NPA kag ginmanduan ang tanan nga yunit nga ihatag ang daku nga panahon para buligan ang pumuluyo sa sulod sang mga sona kag baseng gerilya. Nakigbuligay ang NPA sa mga rebolusyonaryong organisasyon masa pati sa mga opisyaes sa mga barangay sa

paglunsar sang propaganda edukasyon paano handaan kag likawan ang pandemya. Ginpatindog ang madamo nga klinikang

bayan para maghatag sang libre nga serbisyo medikal pareho sang check-up, akupangtura, dental,

sanitasyon, pagbulong sang mga komon nga balatian kag minor surgical operations nga ginkalipay sang pumuluyo. Ginbuksan man ang mga sonang gerilya para sa pagsulod sang mga personel sang ahensya sang reaksyonaryong estado kag medical frontliners nga nagapatigayon sang ila mga bulohaton kaangut sa pagtapna sang paglaton sang COVID19.

Halos wala naman sang ginhimo nga tikang ang rehimen US-Duterte para tapnaon ang paglaton sang COVID 19 bisan pa nga may ihibalo ini sa katalagman nga tugahon sang amo nga balatian umpisa nga nagtuhaw ini kag naglapta sa mga katambi nga pungsod sang bulan sang Disyembre 2019. Nagpakakampante ang rehimen kag nagtinikal pa nga masarangan atubangon sang gubyerno ang pandemya kon mag-abot gid man sa aton pungsod. Wala sang anuman nga ginhimo nga paghanda ang gubyerno. Sa baylo ginbuhinan pa ang budget para sa ikaayong lawas nga labing kinahanglanon sang pumuluyo.

Ulihi na nga naalarma kag nakahimo sang tikang ang inutil nga rehimen US-Duterte para tapnaon ang madasig nga paglapta sang COVID19. Padasu-daso sini nga ginpatuman ang militarista nga solusyon nga enhanced community quarantine/lockdown umpisa Marso 15 – Abril 15 para kuno tapnaon ang paglaton sang amo nga balatian nga sa esensya paghingabon sa iya kriminal nga kapabayaang . Sa sulod sang pila lang ka adlaw napaidalum ang bug-os nga Pilipinas sa indi deklarado



nga Martial Law. Ginkontrol ang paghulag sang pumuluyo sang AFP kag PNP paagi sa mga

checkpoints, curfew kag pagkwarantina nga nagbawal sa paggwa sa ila mga komunidad kag panimalay.

Nagresulta ini sa lapnagon nga paglapas sa demokratiko nga kinamatarung, pagkadula sang palangabuhian, gutom kag nagapakadto sa pagkaguba sang ekonomiya sang pungsod. Samtang wala o tama

ka kulang ang ginahatag sini nga nga suporta sa sektor sang ikaayong lawas nga amo ang nagaserbi nga frontliners sa pagbato sa COVID19. #DD


## **Andrea: Asawa, Iloy, Kaupod**

(Interbyu ni Ka Zeanne Habagat sa isa ka babaye nga kadre kag opisyal sang NPA sa isa ka sonang gerilya)

**N**akita kag nakilala ko si Ka Andrea sa isa ka bahin sang sonang gerilya diri sa Panay. Isa siya ka kadre kag Pulang opisyal sang NPA. Na-intriga ako sang iya personalidad. Sa panggwa nga basehan daw indi ko makumbinsi ang akon kaugalingon nga NPA siya bangud kon tulukon ko lang indi ako mapapati nga makataklad siya sang matag-as nga kabukiran. Pensar ko, daw indi gani dya makalakad sang bato. Gani naganyat ako nga makig-ambit sang iya inagihan kag kabuhi sa rebolusyon kapin kon paanu naga-atubang sang kabuhi bilang asawa, iloy kag isa ka kaupod sa paghimakas. Salamat naman nga lubos sa balatyagon nga gin-intertinar niya ang akon palamangkutanon kag wala sang pangduha-duha nga nagpaambit sang iya mga inagihan.

“Mapanghankat ang mangin rebolusyonaryo nga asawa,” umpisa nga pagsaysay ni Ka Andrea. “Sa madamu nga panahon naseparar kami nga mag-pamilya sang pila ka bukid kag patag bangud sang mga importante nga hilikuton. Masami kami ginapamangkot sang masa: Ka, waay kamo nahidlaw sa bana kag kabataan n’yo kay dugay kamo nga indi makakitaay? Abtik ko na ‘ya ginasabat: Abaw! si nanay man. Nahidlaw eh. Problema gid ina kon wala nagahidlawanay. Ugaling lang, na-intiendihan namon kon ngaa kinahanglan namon maglayuay”, padayon niya nga pagsaysay.

“Isa ka inagihan ko bilang asawa nga nagtakos sang akon panindugan sa rebolusyon amo ang likuan nga gin-abandonar kami sang kabataan ko sang ila amay. Abandonar ang angay nga tinaga nga gamiton ko bangud nangin dulaan lang nga daw aso kag ulihi lang nakumpirmar nga may liwan na siya nga pamilya gwa sa hublag. Nangin mahuyang siya sa pagpakigbatu sa impluwensya sang garuk nga kultura samtang may ginatrabaho gwa sa sonang gerilya. Nasakit gid sadto ang balatyagon ko sa gulpe nga liko sang amon relasyon. Apang sa ina man nga liko, nadiskubre ko ang kabakod ko sa pag-atubang sang kasubong nga kapaslawan. Sa bulig man sang mga



kaupod nakapangi-babaw ako nga wala natay-og ang rebolusyonaryong panindugan. Hambal ko sa akon kaugalingon, aktwal ko na nga naagyan ang kapigusan bilang babaye sa ini nga sistema. Gani wala rason nga magpanghuyang. Ginkongkreto sang hitabu nga kinahanglan magpursigir sa pagbag-o kay ako mismo nangin biktima”.

Maobserbahan ko ang iya emosyon samtang nagasaysay apang nabasa ko man sa iya nawong ang kalig-on sang iya pamat-ud. Indi ko makita ang paghinulsol sa iya ginpili nga banas sang kabuhi. Nagpadayon ako sa paghibalo kon paanu niya ginatungdan ang pagka-nanay. Malahog pa niya ako nga ginsabat:

“*Andrea paanu ba maging isang ina? (ha ha ha!) Actually, indi ko mapensar paanu ako nangin maisog sa mga kabudlayan bilang iloy. Ang makongkludar ko lang nga rebolusyon ang nag-molde sa akon nga mangin maisog kag mabakod. Sang nag-leave ako sa trabaho para i-bun-ag ang panganay ko, dyutayan ko lang ginlumpat ang bintana sang ginkadtuan sang isa ka pulis kag intel sang kaaway ang balay nga akon ginteneran. Nagpang-alang-alang*

man ako nga basi mahulog ako sa bintana kag ahah nga magbata gani nagpakumong lang ako sa kwarto. Pagkalumbos nila gilayon man ako nag-atras kag nagsaylo sang mateneran. Malayo ako sadto sa kolektibo kag sa bana ko. Kinahanglan ko magdisposisyon sang akon kaugalingon sa bulig sang pamilya kag masa sa akon palibot. Nabun-ag ang panganay ko nga may katalagman sa seguridad gani kinahanglan ko magsaylo-saylo sang matulugan nga bilin ang lapsag ko. Kon adlaw, ginabalikan ko siya kag tatapon kag bayaan naman pagsirom. Ina ang una nga pangangkat sang akon pagka-nanay. Kag bangud sang ina nga kahimtangan naobligar ako nga magbilin temprano sang akon lapsag sa pamilya kag magbalik sa hilikuton. Gintinguhaan ko nga mangin masaku sa trabaho agud malipatan ang indi pa napanahon nga pagbiya sa akon bata apang bisan sa katulugon ginapukaw ako sang akon balatyagon bilang nanay.”

“Isa ka bes nagbisita ako, mga walo na ka bulan ang edad sang bata ko. Sang itugyan na sa nagatatap kay mabalik na ako sa hilikuton, naghibi siya kag nag-amag sa akon. Nasakitan ako magbiya ugaling indi ako dapat magpadaog sa akon balatyagon. Naglakat ako nga wala bulu-balikid. Nagpalanandad ako. Indi ko na makita ang dalan kay nalumos na sang luha ang mga mata ko. (ha ha ha!) Pero ka, sa pihak sina *masarap maging isang ina, di ba?*” joke pa ni Andrea.

“Handum ko gid tani nga ang akon kabataan mangin rebolusyonaryo katulad ko. Ugaling ang pagka-NPA indi palanublion kundi kamuklatan. Malayo sila sa sonang gerilya gani maluya ang kondisyon para magsunod sila sa banas ko. Pero nahangpan nila ako kag ang sirkumstansya sang amon kabuhi. Napaslawan ako sa pagpatubo sa ila nga

mangin katulad ko apang ginapasalamatan ko man nga sa pihak sang pagkaguba sang amon pamilya nagtubo

man sila bilang *mabuting mamamayan*. Bugalon ako nga napamatud-an namon ang amon kalig-on sa pag-atubang sang pagtilaw kag pangangkat sa amon kabuhi. Kag ginahambal ko ina sa akon kabataan.”

Nagpadayon ako sa pagpamangkot paanu bala siya bilang kaupod- bilang isa ka rebolusyonaryo.

“Malipayon kag puno gid ako sa kabuhi hukbo, bilang organisador kag bilang rebolusyonaryo sa kabilugan. Kabalo ka kaupod, rebolusyon ang nagpanday sa akon nga mangin malig-on sa kabudlayan, mangin mabakod kag maisog. Gina-ako ko nga sang una nga mga binulan nga na-deploy ako sa NPA kulang ang kumpyansa ko sa kauga-lingon. Sa minilyon-milyon ko abi nga pagpamensar sadtong bata pa ako, wala gid numero nga mangin isa ako ka soldado. Abi ko gani sadto nga kon maka-engkwentro mapatay na lang ako. Sus ah! sala gali ang pagkilala ko sang akon kaugalingon. Ang akon kahanasan sa gyera naagum ko sa aktwal nga mga opensiba kag dependensiba nga inagihan. Ang sadto mahinadlukon

bisan sa dulom lang, nag-angkon sang makasahi nga kaisog nga nadebelopar sang makasahi nga kaakig sa mapiguson kag mahimuslanon nga sistema. Sa akon kaluming ginpinta ang akon makasahi nga panindugan bilang tunay nga hangaway sang banwa.”

Nag-enjoy ako sa pagpamati sang ma-drama nga kabuhi sang isa ka kadre kag Pulang opisyal nga babaye katulad ni Andrea. Nakapat-ud man ako nga indi lang siya naga-isahanon bilang asawa, iloy kag kaupod nga nag-angkon sang maduagon nga kabuhi. Madamu sila nga maisog nga kababainhan sa paghimakas para sa kahilwayan. #DD

## BALITA

### **PNP-R6 kag 3ID-PA, butigon kag tagapalapnag sang fake news**

**L**unsay kabutigan ang mga ginapalapnag nga balita sang Philippine National Police-R6 (PNP-R6) kag 3<sup>RD</sup> Infantry Division sang Philippine Army (3ID-PA) nga may gindakop nga NPA sa Antique sadtong Marso 17, kag engkwentro

sa Calinog, Iloilo sadtong Marso 16. Gin-presentar ni Joem Malong sang PNP-R6 sa midya ang tatlo ka mga mangunguma bilang mga NPA nga ginkalipay ni Cenon Pancito sang 3ID-PA. Pero ginsabat ni Julio Montana, ang tagpamaba sang NPA-Panay nga mga sibilyan nga senior citizen ang tatlo ka mangunguma nga ginpang-aresto sang kapulisan sa Antique kag indi mga katapo sang NPA.



**Ibabaw:** Mga fake surrenderees sa Antique nga ginpresentar sang PNP. **Idalum:** Kagamitan nga ginpakita sa 61IB sa media nga ila kuno narekober sa engkwentro batuk sa NPA sa Calinog, Iloilo

Sa Calinog, Iloilo ginpabugal naman ni Lt. Col. Joel Batara, kumander sang 61st-IBPA ang iya ginimbento nga engkwentro sa tunga sang pasista nga tropa kag mga NPA sa sityo Agtaraw, Binolusan Pequeño. Ginpanginwala naman ini sang mga pumuluyo sa amo nga lugar kag sang Mt. Baloy Command. Naga-imbento kag nagasabwag sang peke nga balita kag mis-impormasyon ang militar kag kapulisan para magtuga sang kinagamo sa publiko kag paguwaon nga nagaka-pierde ang NPA.

May kriminal nga salabton sanday Pancito, Batara, kag Malong sa pagpalapnag sang kabutigan kag ang pag-aresto sang mga inosente nga mangunguma. #DD

## **Glyphosate sa mga herbisidyo, nagadulot sang kanser sa mangunguma sa Capiz**


**G**indemanda sang mga mangunguma sa Capiz sa Department of Agriculture sang gobyernong Duterte nga idumili ang pagbaligya kag paggamit sang mga herbisidyo nga may glyphosate sa kaumhan.

Ang glyphosate isa ka kemikal nga masami ginagamit sa paghimo sang mga herbisidyo ukon hilo sa tanum kaangay sang Power, Shooter, Shine, Round-up kag iban pa nga mga produkto agrikultural. Ginagamit ini sa talamnan sang mais, tubo, oil palm, saging, pinya, kape kag rubber tree.

Sa pagpanalawsaw sang mga siyentista sa Barangay Guinbalian, Maayon, Capiz sa sulod sang napulo (10) ka tuig nga paggamit sang Round Up kag genetically modified corn (GM o Bt corn) sang kumpanyang Monsanto, napamatud-an nga nagatener sa lawas sang tawo, nagapalanupsop sa duta kag nagakontaminar sa mga katubigan ang kemikal nga glyphosate. Sa mga nakuha nga sample sang duta, tubig, daan kag bago nga ani nga mais, kag ihi sang mga residente, natukiban nga kontaminado ang mga ini sang glyphosate.

Suno sa mga mangunguma sa amo nga barangay, 16 na ang nagbalatian sang kanser kag lima (5) na ang napatay sa ila. Nagsaka man ang mga kaso sang balatian sa kidney.

Sa sinapol sang mga mangunguma kag siyentista sa Department of Agriculture, gin-ako sang mga representante sang DA nga madugay na nila nahibal-an nga may kaangtanan ang glyphosate sa pagtuhaw sang balatian nga kanser. #DD



## ***Pangkalibutanon nga Adlaw sang Kababainhan nga Anakbalhas, ginhanduraw***



**G**inhanduraw sang mga demokratiko nga organisasyon sang kababainhan sa Panay ang Pangkalibutanon nga Adlaw sang Kababainhan nga Anakbalhas sa mga sentrong syudad kag banwa sang Marso 8. Linibo nga mga pumuluyo ang nagpasakop sa nagkalain-lain nga mga aktibidad.

Tema sang mga pagtililipon kag protesta ang paghiliusa sang mga mamumugon nga kababainhan para batuan ang kontra-kababainhan, macho-pasista, kurap, traidor, kag diktator nga si Duterte.

Unod sang mga panawagan sang mga demokratiko nga grupo ang pagbato sa kontra-kababainhan nga atake ni Duterte sa porma sang mga tinaga sa iya mga ginahambal kag sa aktwal nga polisa sini. Ang grabe nga pagkontra sa kababainhan kag paghalimbawa sa ila bilang mga waay-balor nga mga gamit ginahimo ni Duterte para ipakita ang iya pagka-*macho* kag pagka-pasista.

Target man sang polisa sang pagpahipos ni Duterte ang mga demokratiko nga organisasyon sang kababainhan. Madamo sang mga lider-kababainhan sa Panay ang biktima sang *red-tagging*, pagpamahug, iligal nga pagpaniktik, kag kampanya-pakamalaot.

Luwas sa berbal nga mga atake ni Duterte sa kababainhan, ang mga polisa sang iya gobyerno nagapakita sang kawawad-on sang igtalupangod sa

mamumugon, mangunguma, kag mangingisda nga kababainhan. Lubos ang pagkondenar sang mga demokratiko nga grupo sa Rice Liberalization Law nga nagadala sang gutom sa mga mangunguma nga kababainhan. Ang TRAIN Law man ni Duterte ang dugang nga naga-paantos sa mga kababainhan sa pagtimbuok sang mga presyo sang mga basehan nga balaklon kag kinahanglan sa mga panimalay.

Biktima man ang mga kababainhan nga mamumugon sang kawawad-on sang seguridad sa trabaho ukon kontraktwalisasyon kag indi makabuhi nga sweldo. Sa pagtuon sang mga eksperto, ang gobyerno ni Duterte ang may pinakagamay nga pagsaka sang minimum nga sweldo humalin sa rehimen ni Corazon Aquino. Si Duterte man ang pinakamadugay nga magpasaka sang sweldo. Sa subong, ang minimum nga sweldo sa Manila P537 kada adlaw. Malayo sa P750 kada adlaw nga panawagan sang mga mamumugon para mabuhi sang disente kag malayo sa gutom.

Padayon nga ginaduso sang mga demokratiko nga organisasyon sang kababainhan sa mga syudad kag kaumhan ang ila kinamatarung sosyo-ekonomiko, pulitikal, kag kultural. Dapat lamang nga batuan kag ibgsak ang gobyerno nga wala nagarespeto kag wala nagahatag igtalupangod sa kababainhan. Kababainhan, magbato, magrebolusyon! #DD



---

## BINALAYBAY

---

### PULANG HANGAWAY

Pulang hangaway yabi sa pagdugmok  
Pagdugmok sa pwersa sang nagaharing sakon  
Inaway gerilya, mahulag regular nga pwersa  
Partisano sa kasyudaran magabira  
Dugang mga lokal nga reseba

Pulang hangaway propagandista sang rebolusyon  
Kada tinaga nagagwa sa baba  
Makapukaw sa mga nagakatulog nga mga pamensaron  
Lugmok sa malawig nga panahon  
Lugmok sa kapigusan kag kaimulon

Pulang hangaway pwersa sa produksyon  
Para sa pagremolde kag pagtindog sa kaugalingon  
MLM lubos nga pagahakson  
Mapangibabawan kabudlayan sang rebolusyon

Armadong paghimakas, baseng masa, agreb igasulong  
Sa pagpamuno sang partido komunista  
Estratehikong dependensiba, patas pakadto opensiba  
Mga sangkap sa pagdaog sang duha

Liwayway Paglaum  
March 03, 2019

---

## HORRORSCOPE

---

*Ang ini nga bulanan nga artikulo ginahalad sa mga opisyales kag katapu sang kapulisan, mga militar, mga berdugo, mga traydor sa rebolusyon, intel, cafgu, kag mga despotiko nga pulitiko. Nagaunod ini sang mga handum sang pumuluyo para sa ila, mga bugay kag padya nga nagahulat sa ila sa sini nga kinabuhi para sa ila lawas nga dutan-on. Ini gintuga sang pamensaron lamang, apang indi sila dapat magkahangawa o magkabalaka, mahimo gid ini matabo sa matuod-tuod nila nga kabuhi.*

**Pisces, Feb. 19–March 20:** Makalampuwas ka sa mga kalamidad nga maga-abot sa imo kabuhi kapareho sang linog nga mabaskog samtang nagagamit ka sang kasilyas. Mangin unod ka sang tanan nga pangamuyo, libak, pamuyayaw kag pagtamay pero wala ini sang epekto. Ang dimalas maga-abot sa porma sang malala nga sakit sa kalag, malala nga sakit sa pamensaron kag nagalala nga sakit sa lawas. Mangkugmat ka apang madamo ang indi madutlan kag sila ang tunaan sang imo kapahamakan. Pamensaron mo nga indi ka kapalagyo sa virus sang COVID19 bisan pa may lockdown. Mag-andam sa mga litik sa duta kag semento kay mahimo nga lamunon ikaw nga buhi.

---

## REBANEK

**“REBANEK”** Kompaylasyon sang Rebolusyonaryo nga mga Anekdotas.

Suno sa tagsulat nga mga kaupod, Ang ‘REBANEK’ isa ka pagtipon sang mga panaysayon kag istorya halin sa “tunay nga mga hitabo sa kabuhi sang mga rebolusyonaryo nga kaupod kag masa sa isla sang Panay nga nagalakip sadtong dekada 70 sa lugar nga ginatawag Border Area sang Iloilo, Capiz kag Aklan.”...

“Mga kahalam-utan ini nga inagihan—mga gawi, aksidente, nga ang iban, bunga sang agwat-kultural sa tunga sang kaumhan kag kasyudaran sang mga kaupod nga naghalin sa nagkalain-lain nga sahi kag impluwensya, nga nagahimakas sa pagbag-o sang kaugalingon kag sang katilingban.”...

“Sa pihak sang pagkaseryoso kag kabuhi-kamatayon nga paghimakas sang mga kadre, katapo sang partido kag mga Pulang hangaway, may katimbang ini nga mga hitabo nga makapakadlaw, hungod man ukon indi.”...

“Sa kabilugan nagahatag sang pagpamag-an sang sitwasyon kag panahon nga makakadlaw nga normal sa kabuhi sang rebolusyonaryo sa luyo sang masa, diin man sila ukon bisan sa aktwal nga pagpakig-away sa pasistang militar.”

### “Pasa dasig, pasa hinay!”

Ulihi nga bahin sang 1974. Upod na kami nanday Ka Kamlon kag ang amon iskwad lider amo man ang iya ugangan.

Bangod sang liberalismo sa talaksan, nakarekluta ang amon yunit sang mga lumpen nga elemento para sa hangaway. Wala magdugay ang ini nga mga elemento.

Sang isa ka gab-i duha sini sa ila ang nalagyo dala ang thompson nga armas sang iskwad lider kag ang garand. Ini ang pinakamabakod namon nga armas sadto sa yunit.

Sina mismo nga gab-i, nag-atras kami nga nangraspa sang talon kag sa lupa lang nagtulog.

\* \* \*



Pagkaaga tama kaluya sang amon lawas bangod sang tuman nga kakapoy kag katuyo. Dugang pa, makaluluya ang natabo, labi ang amon iskwad lider nga ang dala nga armas amo na lang ang binangon.

Si Ka Kamlon nagapaluya man kag diri nagtuhaw naman ang iya pagkamarit. Samtang nagalakat kami, siya ang ginbulos nga giya. Ginhimo niya, ginadasig gid ang pagakat nga indi na makita sang second man ang iya likod.

“Pasa, hinay-hinay... indi na makita ang likod mo!” Nagmando si Ka Teryo nga amon iskwad lider.

Naghinay man matuod si Ka Kamlon pero tama kahinay kay ang ginhimo niya ginasugpon-sugpon niya lang ang iya dapa-dapa sa paglakat.

Halos magbulunggo-anay na kami.

“Pasa dasig-dasig!” Mandu naman si Ka Teryo. Gindasig naman niya ang paglakat nga indi naman makita. Pila niya ka beses ini ginhimo nga naga-ugtas na gid si Ka Teryo kag nagakumod nga nagahambal “inabot naman ang tipuson”.

Sa baylo makaabot kami sa amon destinasyon sang isa ka oras, nagdoble ang oras nga amon nakonsumo.



